

# ỌRỌ LAAARIN JESU PẸLU NIKODEMU

Johannu 3:1-21; 7:45-53; 19:39, 40

## ẸKỌ 29 --- FUN AGBA

**AKỌSORI:** “Ẹnikẹni ti a ti ipa Ọlọrun bi, kì i deşẹ” (1 Johannu 3:9).

### I Nikodemu Bẹ Jesu Wò ni Oru

- 1 Farisi ati ijoye ni oun i şe, Johannu 3:1
- 2 O şe afẹri ipejọpọ pẹlu Ọmọ Ọlọrun, Johannu 3:2; Luku 19:3; Jeremiah 29:13
- 3 Ijẹwọ rẹ fi otitọ inu ati iwà rẹ hàn, Johannu 3:2; 14:11
- 4 Jesu maa n fi imọ kún ọkàn otitọ, Johannu 3:3; Luku 2:40; Owe 2:6; Esekiele 36:26
- 5 Nikodemu kùna lati moye Otitọ, Johannu 3:4; Owe 16:2; Romu 10:3

### II Alaye Pataki ti Jesu Şe Nipa Ibí Titun

- 1 Igbala jẹ iriri ti a ni lati ni, Johannu 3:5-7; Titu 3:5; Matteu 5:20; Isaiah 64:6; Romu 3:20; Galatia 2:16; 1 Peteru 1:23; 1 Johannu 5:1; 2 Kọrinti 5:17
- 2 Işe Ẹmi dabi ti afẹfẹ, Johannu 3:8; Işe Awọn Aposteli 2:2; Johannu 6:44
- 3 Ẹnu ya Nikodemu si agbara ọrọ Kristi, Johannu 3:9-11; 1 Kọrinti 2:14; Matteu 7:28, 29; Marku 1:27; 1 Peteru 3:22
- 4 Jesu fi ibeere yẹ Nikodemu wò, Johannu 3:12, 13; Owe 30:4; Jobu 38:4

### III Ikú Ori Agbelebu Şe Dandan Fun Igbala Ọmọ Eniyan

- 1 Jesu ni i şe irapada wa, Johannu 3:14; Numeri 21:5-9; Isaiah 53:1-12; Matteu 26:28; 1 Johannu 1:7; 2:2; Heberu 7:25; 9:22; 1 Timoteu 1:15; 1 Peteru 1:18, 19
- 2 O jẹ ọranyan lati gba Kristi gbọ ki a baa le tún wa bi, Johannu 3:15; 14:6; 1:12; 5:24; Romu 1:16; 1 Peteru 2:6; Heberu 11:6
- 3 Ọlọrun fi Ọmọ bibi Rẹ kanşoşo fun ni, Johannu 3:16; 4:10; 17:3; Romu 5:8-10; Titu 3:4, 5; Romu 6:23; 8:32; 2 Kọrinti 9:15; Efesu 2:8
- 4 A ti dá alaigbagbọ lebi ná, Johannu 3:17; 3:36; Ifihan 21:8; Galatia 6:7; Ifihan 20:10; Heberu 3:12; 4:11
- 5 O fi hàn pe ẹkọ Kristi yé ọkàn ti o n daamu yekeyeke, Johannu 3:19-21
- 6 Ẹri pe a tun Nikodemu bí níkeyin, Johannu 7:45-53; 19:39, 40

## ALAYE

Nikodemu jẹ ọmọwé ti o ni ipo laarin igbimọ awọn amofin Ju, ti a n pè ni Sanhedrin, ati ẹni ti o ni ọlá ati ọwọ loju awọn ara ilu rẹ. Bi o tilẹ jẹ ẹni ti n wadii, sibẹ o jẹ ẹni ti n saferi otitọ ohun ti emi, o si jẹ oloye ohun rere. O tọ Kristi wá pẹlu ọwọ pe, “Rabbi, awa mọ pe olukoni lati ọdọ Ọlọrun wá ni iwọ işe.” Irú iwa rere bayii ninu ọkàn olubeere bẹ ni Jesu kò le şe ai tẹti si. Nikodemu beere pẹlu otitọ inu rẹ ki i si şe bi awọn ti o wá pẹlu ibeere asán lati fi şe idena otitọ Matteu 22:15-18. Ẹni ti o ba şi ọkàn rẹ paya fun Kristi oun naa ni oke işoro rẹ maa n tete di pẹtẹle niwaju Oluwa (Luku 11:31).

Boya idi ti Nikodemu fi tọ Oluwa wá ni oru ni pe irú gbajumọ eniyan bi ti rẹ ko le fara da ẹgàn ti awọn ọmọlẹyin Kristi n fara da (Johannu 9:22). Igbagbọ otitọ maa n ni ẹgàn ti rẹ, awọn ọmọlẹyin Kristi tootọ ni a si maa n kẹgan nigba miiran ti a si maa n pè wọn ni eniyan ọtọ. Eyi ki i dun onigbagbọ tootọ bi o ba ti pinnu lọkan rẹ lati jẹ “işura tootọ” fun Oluwa (Eksodu 19:5).

Şugbọn nnkan miiran tún wà ti o mu ki Nikodemu wá ni oru. A ni lati ranti pe igbesi-ayé Jesu kún fun işe şişe, o si le jẹ pe Nikodemu ko ni akoko miiran ti o le fi ri Jesu. O le má naani ẹgàn awọn ẹlẹgbẹ rẹ pẹlu, şugbọn ki o bẹru kikọ ti awọn Farisi kọ Jesu ni akoko yii (Johannu 12:42). Ọpọ awọn ọmọ ẹgbẹ yii ni wọn dá şiọ Jesu ati awọn ọmọ-eyin Rẹ.

Akoko kan wà nigba ti o şe pe o gba inunibini, wahala ati ẹfẹ lati jẹ ọmọlẹyin Jesu. Lode oni, lati jẹ **Kristiani** ni lati jẹ **ọlaju**, ki i si şe ohun itiju mó fun ọpọlọpọ awọn eniyan lati jẹ Onigbagbọ, şugbọn ni ti afẹnu jẹ lasan ni. Bi o ti wu ki o ri, ọmọlẹyin Kristi tootọ yoo ri wahala pupọ. Pẹlu gbogbo anfaani ati ẹtọ ti a ni ni ilẹ wa paapaa, ọpọlọpọ eniyan ni wọn n sa gbogbo ipá wọn lati dí işe Ọlọrun lọwọ tabi ki wọn fi ohun idena si oju ọna ọkàn ninu awọn ẹni irelẹ ti i şe ti Ọlọrun. Şugbọn bi o tilẹ jẹ igbagbọ orukọ lasan, o fẹrẹ jẹ ohun itiju lati má jẹ Onigbagbọ lonii, nitori orukọ yii fara mó igbesi-ayé ti o dara timotimọ.

Jesu sọ ti Ijọba Ọrun nigba pupọ ni akoko işe-iranşẹ Rẹ, lati ibere titi de opin. Awọn Ju n wona fun Messia lati wá gbé ijọba ayé kalẹ, ki o si dá wọn nide kuro labẹ ajaga isinru Romu; wọn si kuna lati mọ lati inu iwe awọn wolii pe, Ijọba naa ki i şe ti ayé, şugbọn ti emi ni. Jesu fenu kan oran naa ni ibere ọrọ Rẹ gan an pelu ijoye yii: “Bikoşepe a tún enia bí, on kò le ri ijọba Ọlọrun.” Eyi ni enu ona si Ijọba ọrun: a kò le şe alaitun wa bi!

“Atunbi” jẹ ède ti a n lò lọpọlọpọ lonii -- sibe ọpọlọpọ awọn ti o n pe ara wọn ni Onigbagbọ kò mọ itumọ rẹ, wọn ko si ti i ni iriri rẹ rara. Ki i şe ède ti a n lo ni igba naa. Kò si akosile rẹ ninu Iwe Mimọ şaaju akoko yii.

Ko si eni ti o ti şe alàye pe iyipada ọkàn lakoko idalare dabi igba ti a bí eniyan si ayé ki Kristi to şe e lakoko yii. Ninu Majemu Laelae, a sọ fun ni nipa iyipada ọkàn, şugbọn a kò fi wé bíbí eniyan. Lati tún ni bi lotitọ yoo fun wa ni iyipada ọkàn, o si koja pe ki a kàn dara pọ mọ esin kan, ki a si maa jijakadi lati gbé igbesi-ayé Onigbagbọ. Yoo mu ki a gbé igbesi-ayé ti o wu Ọlọrun – igbesi-ayé ailẹşe. “Enikeni ti a ti ipa Ọlọrun bí, ki idẹşe; nitoriti irú rẹ ngbe inu rẹ: kò si le deşe nitoripe a ti ti ipa Ọlọrun bi i” (1 Johannu 3:9). Nigba ti a ba tún eni kan bí, o bọ sinu ayé titun (2 Kọrinti 5:17), igbesi-ayé ti Emi Ọlọrun n şakoso dipo ofin eşe ati ikú. Kò si ede miiran ti a le lò lati fi juwe iyipada nla yii ju eyi ti Jesu lo lo: “A kò le şe alaitun nyin bí.”

Igbala ni ifarahan lati ọdọ Ọlọrun, gbogbo ọkàn ti o ba si ti ni iriri “ibi titun” yii, yoo jeri pe ohun ti o daju ni. Bi eni kan bá wá ninu Kristi, o di “ẹda titun,” Ọlọrun maa n tun ọkàn da. Eyi ni iriri atunbi ni ti pe “ohun atijọ ti koja lo; kiyesi i, nwon si di titun” (2 Kọrinti 5:17).

Nikodemu ti wá sinu imọlẹ nlá ni ti pe Oluwa ti fi otitọ hàn ọkàn rẹ. Nitori eyi, o yẹ lati rin ninu imọlẹ naa bi ko şe beşe kò ni si iriri igbesi-ayé ailẹşe. “Bi awa ba wipe awa ní idapo pelu rẹ, ti awa si nrin ninu ọkunkun, awa nşeke, awa kò si şe otitọ: şugbọn bi awa ba nrin ninu imọlẹ, bi on ti mbẹ ninu imọlẹ, awa ni idapo pelu ara wa, ẹjẹ Jesu Kristi Omọ rẹ ni nwẹ wa nù kuro ninu eşe gbogbo” (1 Johannu 1:6, 7). Akoko naa dé fun Nikodemu lati pinnu. Oun yoo ha tún maa gbé ninu ọkunkun bi? Tabi yoo wá sinu imọlẹ yoo si jẹ ki o şişe lo kan rẹ?

Emi Ọlọrun jẹ oloootọ si olukuluku ọkàn. Nigba ti a ba jẹ ki Emi Ọlọrun tọ wa, bi a ba si tele aşe Rẹ patapata, a kò ni maa bọ sinu ofin ati ikẹkun ọtá wa emi (Johannu 16:13). Awọn ti kò tele itoni Emi Ọlọrun, ni awọn ti n ká eso ère eşe wọn.

Işe ọta nigba gbogbo ni lati maa daamu tabi ki o maa pá awọn ti o fẹ kó lẹrú laya; şugbọn a ni Balogun kan ti kò sọ ogun kan nù ri nibikibi, awa si mọ pe Olori ogun wa yii ju enikeni lo -- lonakona. Nigbakuugba ti eni kan ba n şafẹri Omọ Ọlọrun yii pelu ọkàn otitọ, ododo ati igbagbọ, yoo ri leşe kan naa idahun si adura rẹ. Ogunlọgo awọn ọkàn ti a rapada ti o wá yika Itẹ Ọlọrun yoo jeri si otitọ yii, wọn yoo si yin Ọlọrun fun igbala yii titi ayeraye.

Jesu ko dekun lati şe ohunkohun lati fi ara Rẹ hàn lona iyanu fun awọn eniyan. O şe işe-iyanu koşkan fun idi pataki ati eyi ti o daju. O ti fẹran ọkàn eniyan, O si tun fẹran wọn sibe, yoo si sa gbogbo ipá Rẹ lati jẹ ki agbara irapada ti o wá ninu Eje Ọdọ-agutan di mimọ fun gbogbo agbaye.

## AWỌN IBEERE

- 1 Ki ni o rò pe o mu ki Nikodemu yàn lati tọ Jesu wa ni oru?
- 2 Njẹ ikini Nikodemu jẹ ikini ọwọ tabi ti ẹgàn?
- 3 Ki ni ọrọ ti Jesu sọ fun Farisi yii?
- 4 Njẹ o şe e şe lonii?
- 5 Ki ni itumọ “atunbi”?
- 6 Nipa ta ni a şe le ri iriri yii gbà, ki ni o si şe pataki fun gbogbo awọn ti o n wá a lati şe?
- 7 Njẹ Nikodemu yan ohun ti o dara?
- 8 Njẹ awa naa ni anfaani lati yan eni ti a o sin?
- 9 Ki ni yiyan ohun ti o dara naa?
- 10 Ki ni yiyan ohun ti kò dara?